

20 ግንቦት 2012

ንሞት ደ ትጽባይ!

⇒ ናብ ራዲዮ ወጋሕታ

⇒ ካብ ኣስመራ

“ንሞት ደ ትጽባይ!” ብእትብል ቃል ዝሰደልኩም ዘለኹ ሓበሬታ፡ ጸሓፊኣ ባዕለይ ኢዮ። እቲ ቀንዲ ኣስዲባ ዝገልጸልኩም ዝርዝር ሓበሬታ ዘዕለለኒ ግን ዲራዲሮ ኣብ ሓለዋ ዝርከብ ዓርከይ ኢዮ። ዓርከይ ንውሽጡ እንዳነብዐ ዝገለጸለይ ሓበሬታ ንገዛእ ነብሰይ ንዝነተ እለት ካብ ሕልናይ ዘይፎሓቕ ስምብራት ሓዲጉለይ ኢዮ። እቲ ኩነታት ንዓይ ደኣዩ ሓዲሱኒምበር ለካ ብመገዲ ሓደ ወዲ ኣሃድኦም ዝነበረ ኢዮብ ባህታ ዝተብሃለ ሰብ’ሲ ተቃሊዑ፡ ምንባሩስ እዚ ዓርከይ ባዕሉ’ውን ከምዝሰምየ ገሊጹለይ። ሕጂ’ውን እዚ ዓርከይ ኣስዲቡ “በል ንሕና ደጊም ደ ካብ ሃገርና ወጺእና ካልእ መዋጽኦ ክሳብ ዝፈጥረልና ንግዜ ክንጽብ ኢና እሞ፡ በጃኻ ንዓ ንስኻ ነዚ ዘዕለልኩኻ ኩነታት ብዝኾነ ይኹን ውሕስ መገዲ ንወጋሕታ ሓብሮም ንህዝቢ ይግለጽሉ” ስለ ዝበለኒ ብሓሳቡን ትብዓቱን ኣመና ተገሪመ፡ ንሱ እኳ ከምዚ ዝሓሰበ ከመይ ደኣ ኣነ! ብምባል እንሆ ቃሉ ከየዕበርኩ፡ ሓበሬትኡ ከየንደልኩ፡ እሰደልኩም ኣለኹ።

ወዲ ኣሃድኦም ዝነበረ እዮብ ባህታ ኣብ 2010 ንዝተፈላለያ ናይ ተቃውሞ መራኸቢ ብዙሃን ኣብ ዝሃቦ ወግዓዊ መግለጺ ካብ 18 መስከረም 2001 ብመንግስቲ ኢሳያስ ኣብ ሓደ እዋን፡ ኣብ ሓደ ሕቡእ ቦታ፡ ካብ ዝተኣሰሩ 35 ጠቕላላ ዜጋታት (ላዕለዎት መራሕቲ ሰውራ፡ ገዳይም ተጋደልትን ካድረትን ኣዳለውቲ ጋዜጣታት ብሕትን) እቶም 15 ሂወቶም ከምዝሰኣኑ ኣቃሊዑ ከምዝነበረን፡ ኩሉ ሓበሬትኡ ብዘይዝኾነ ምግናን ከምዝነበረታ ከምዝቕረበን እዚ ዓርከይ ደጊሙ ምስክርነቱ ሂቡ ኣሎ።

ንመግለጺ ኢዮብ ዝኾነ በዓል መዚ እዚ ስርዓት ከምዘይበደሀን፡ ዘይበደሀሉ ምኽንያት ድማ እቲ ፍጻመ ሓቂ ስለ ስለዝኾነን ኢዮ። ሕጂ’ውን እንተኾነ ሓሶት ኢዮ ዝብል በዓል ስልጣን ከምዘይህሉን ኣለኹ ዝብል እንተሎ ከኣ እንሆ ሜዳ እንሆ ፈረስ ዲራዲሮ ብዘይሻራውያን ኣካላት ክፍተሽ ክፍቅድ ከምዝግባእ ብምልኣት ልቢ ገሊጹለይ...!

ብድሕሪ ኢዮብ ንዝሰዓበ ምዕባሊታት እንታይ ይመስል ኣብ ዝምልከት ድማ ከምዝስዕብ ገሊጽዎ፡-

ኣብ ልዕሊዞም ዝተሰውኡ ኡሱራት እቶም ክሳብ እታ ኢዮብ ካብ ዒራዒሮ ዝወጸላ ዕለት 06 ጥሪ, 2010 ብሂወት ካብ ዝሓደጎም 20 ኡሱራት እቶም 11 ኣብ ኣዝዩ ተኣፋፊ ኩነታት ጥዕና ከምዝሓደጎም፡ ብዛዕባ መጻኢ ዕድሎም ኣብ ሓደጋ ከምዝርከቡ ምግላጹን፡ ሓቁ ድማ ከምዝነበረን፡ እቶም ካብ ጥሪ 2010 ክሳብ ሕጂ ወርሒ 5/2012 ኣብ ተኣፋፊ ኩነታት ጥዕና ዝነበሩን ዝርከቡን ዘለው ኡሱራት ከኣ እዞም ዝስዕቡ ምንባሮም ዘርዚርዎም ኣሎ፡-

ተ. ቁ	ስም	ሓላፍነት	መለይ ቁጽሪ	ኩነታቱ ንዝምልከት መብርሂ
1	"ዶ/ር" ስራጅ	ቆንስል ነይሩ	26	ካድር ሀ.ግ.ሓ.ኤ፡፡ ድሕሪ ናጽነት ኣብ ጅዳ ቆንስል ነይሩ ተሳሕቡ ምድቡ ከይፈለጠ እንከሎ ተኣሲሩ፡ ድሕሪ ምእሳር ኩነታት ጥዕንኡ ኣብራኹ ሰንኪሎ ባዕሉ ክትሰእ ኣይክእልን ነይሩ
2	ሃይለ ወልደትንሳኤ (ድሩዕ)	ሚ/ር ወጻእ ጉዳያት	4	ካብቶም ላዕለዎት መራሕቲ ሰውራ ኢዩ፡ ሕማም ሽኩር ኣለዎ፡፡ ሰኣን ሕክምና ክልቲኡ ዓይነት ሽግር ገጢፎም ኣሎ፡፡
3	ኪሮስ ዓወር	ዳሪክተር ጀነራል	21	ካብ 1991-95 ሓላፊ ኢ.ሜግሪሽንን ዜግነትን ካብ 1996 ዳግመ ስርርዕ ኣብ ሚ/ሪ ቱሪዮም ዳሪክተር ጀነራል ዝነበረ፡ ብዕብራን ነብሰን ጽምዳት ክርስን ማሲኑ ነይሩ
4	ሰዒድ ኣባ ዓረ	ሚ/ሪ ዕዮን ሰብኣዊ ድሕነትን	29	ኣብ ዕዮን ሰብኣዊ ድሕነትን ዳሪክተር ጀነራል ምስ ሚ/ር ኣስካሎ መንቐሮስ ነይሩ፡፡ ትሕቲ ሕቅኡ ለማስ ስለዝነበረ ብምርኩስ ጥራይ ኢዩ ዝኸይድ ምርኩሱ ስለዘሕደግዎ ናብ ሽንቲ ቤትን ባኞን ተንፋሒኹ ዝከይድ፡፡
5	ዳዊት ሃብተሚካኤል	ዜጠኛ መቻልሕ	12	ኣብ ጋዜጣ መቻልሕ ነይሩ፡፡ ኩነታት ጥዕንኡ ነዊሕ ተጸሊሎ ሃተፍተፍ ይብል ነይሩ

6	ኢ.ሳ.ያስ	አማሓዳሪ ን/ዞባ	33	እዚ ገዲም ተጋደላይን ካድርን ህ.ግ.ሐ.ኤ ምንባሩ ኣብ ን/ዞባ ማይ ድማ ወይ ዓረዛ አማሓዳሪ ምንባሩ ይሕበርዮ፡ ሰኣን ግቡእ ሕክምና ይሳቐ አሎ፡፡
7	አልአዛር መስፍን	ግምሩኽ ምንባሩ ይፍለጥ	1	ገዲም ተጋ/ ህ/ግ ድሕሪ ናጽነት 1991- 95 ሓላፊ ጉምሩኽ ኔሩ፡፡ ደስኪሉ ኔሩ ምስ በዓል ተስፋይ ጎመራ 2 ዓመት አመሪካ ማስተሩ ሰሪሑ ምስ ተመልሰ አታካ ተኣሲሩ፡፡ ጥዕንኡ ኣብ ዓንድ ሕቕኡ መልመስቲ አንኒፍዎ ለሚሱ ክትሰእ አይክእልን፡፡ ግቡእ ሕክምና አይረኽበን ኔሩ፡፡
8	ሚርያም ሓጎስ	ሓላፊት ሲናማታት	28	ካብ ናጽነት አትሒዛ ሓላፊት ሲናማታት (ቺናማታት) ኔራ ደሓርውን ኣብ ትሕቲ ባህላዊ ጉዳያት ህግደፍ ምንባራ ትፍለጥ፡፡ ሓያል ጭንቀትን ሕማምን አለዋ ክሳብ ሕጂ ግቡእ ሕክምና አይረኽበትን
9	ሜ/ጀ ብርሃነ ገረዝጊሄር	ምክልኻል	7	1991-92 ምክልኻል፡ 93 ንሓንቲ ዓመት ኣብ ክፍሊ ኢንዱስትሪ ሓላፊ፡ ካብ 94- ክሳብ ዝእስር ሓላፊ ዕቕር ሰራዊት ሎጂስቲክስ ብምኃን ኣብ ምክልኻል እንከሎ ተኣሲሩ፡፡ ሕሙም ኢዩ
10	ዓሊ	ሰራሕተኛ ኤንባሲ አመሪካ	3	ኣብ ኤንባሲ አመሪካ ሎኳል ሰራሕተኛ ኔሩ፡፡ እዚ ሓንቲ መዓልቲ ካብ ዒራዒሮ ወጹኡ ኔሩ፡፡ መውጺኢኡ ምኽንያት ገጹ ንምርአይ አመሪካ ኢዩ ኔሩ፡፡ ወጹኡ ምስተመልሰ ብድሕሪ ኣዝዩ ዝጭነቕን ዝበሳጨውን ሰብ ኢዩ፡፡
11	ፈርኦን ወልዱ	ሓላፊ ህዝባዊ ርክባት ኣብ ንግዲ	13	1991-ክሳብ ዝእስር ኣብ ክፍሊ ንግዲ ሓላፊ ህዝባዊ ርክባት ኔሩ፡፡ ንሓንቲ ዓመት አመሪካ ከይዱ ኮርስ ወሲዱ ምስተመልሰ ተኣሲሩ፡፡ ሰብአይ ንድምጻዊት ኣብርሀት አንክረዮ፡፡

ኣብ ተኣፋፊ ኩነታት ጥዕና ከምዝርከቡ ኢዮብ ዝሓበሮም እዚኦም ምንባሮምን ብመሰረት ሓበሬታኡ ድማ 1 ካብቶም ደሓን ዝነበሩን፡ 4^ቶ ካብአቶምን ብድምር 5 ኡቡራት ድሕሪ ኢዮብ ከምተሰውኡ ነጊሩኒ፡፡

አስዲቡ ወግሐ ጸብሐ መርድእ ንህዝቢ ምቕራብ ዝመስልዎ ሕማቕ ነገር የለን። ግን ምርጫ የብልናን። ሸፊንካ ዘይሸፊን ገበናት ኢሳያስ ክቕላፅ ስለዘለዎ!!። ምእንተ ምንታይ ከ ይሕባእ! ንረብሐ መን!

ሎሚ'ውን ኣብ ድሮ መበል 21 ዓመት በዓል ናጽነትና ድሕሪ መግለጺ እዮብ ዝተሰውኡ 5 ኡሱራት ሓዊስካ፡ ብዘይ ዝኾነ ይኹን ምርመራን ብይንን ንኣስታት 11 ዓመታት እምባትካላን ዒራዒሮን ካብ ዝተኣሰሩ ጠቕላላ 35 ኡሱራት እቶም 20 ከምዝተሰውኡ ደጊሙ ኣረጋጊጹ።

አስዲቡ "እቶም ዝተረፉ 15 ኡሱራት ከማን ኣብ ኣዝዩ ሕማቕ ኩነታት ስለዝርከቡ ሎሚ ዶ ጽባሕ ንስእኖም ኣብ ዝብል ሕቶ ከምዘለው። ኣብ ትሕቲ ፈጣሪ ኮይና ሎሚ ዶ ጽባሕ እንታይ የጋጥሞም ዝፈልጥ ነገር ስለዘየለ ሰማይ ደጊፍና ንርኩብ ኣለና" ብምባል ድንጋጸ ብዘለዎ ልሳኑ ከዕልለካ ማራ የደንግጸካ።

ድሕሪ መግለጺ ኢዮብ ባህታ ኣሰር ብጸቶም ዝሰዓቡ 5 ኡሱራት ኣመልኪቱ ነዞም ዝስዕቡ ረቂሕዎም ኣሎ ።

ንስድራ ቤቶም፡ መቓልስቶም፡ የዕርኽቶምን ንኩላትና ህዝቢ ኤርትን ጽንዓት ይሃበና ካብ ምባል ሓሊፍካ ንግዚኡ ዝበሃል እሞ እንታይ ኣሎ!! ኣስማት እቶም 5 ስውኣት ድማ፡-

- 1. ኣልኣዛር መስፍን መጽውዒ ቁጽሩ 1 ብናይ ዓንዲ ሕቕ ጸገም፡ ሰኣን ሕክምና ተሰዊኡ።
- 2. ኪሮስ ዓወር መጽውዒ ቁጽሩ 21 ብድርቀትን ዕብራንን ሰኣን ሕክምና ተሰዊኡ
- 3. "ዶ/ር" ስራጅ መጽውዒ ቁጽሩ 26 ብሕማም ሽኩር ሳኣን ሕክምና ዓሪፉ
- 4. ዳዊት ሃብተሚካኤል መጽውዒ ቁጽሩ 12 ተጸሊሉ እንዳህተፍተፈ ሰኣን ሕክምና ሞይቱ
- 5. ተስፋይ ጎመራ መጽውዒ ቁጽሩ 16 ሓሚሙ ሰኣን ሕክምና ተሰዊኡ።

ኣልኣዛር መስፍን፡ ኪሮስ ዓወርን፡ "ዶ/ር" ስራጅን ኣብ ውሽጢ ወርሒ 09/2011 ኣብ ናይ ሳልስትን ራብዕትን መዓልታት ኣፈላላይ ኢዮም ተሰዊኦም። ጋዜጠኛ ዳዊት ሃብተሚካኤልን ተስፋይ ጎመራን ግን ቅድሚኦም ኣብ ሞንጎ ወርሒ 7^{ተን} ወርሒ 12^{ተን} 2010 ኣብ ዝነበሩ እዋናት ወርሕን መዓልታን ኣብ ዘይዘከሮም እዋናት ምስወኦም ሓቢሩኒ ኣሎ።

መቻብሮም ንዝምልከት ዓርከይ ከምዝሕብሮ ከምቲ ኣብ ሕሉፍ ዝተገልጸ ካብ በዓል ፍሸይ ምራራን ወኪን ተበጊሱ ናብ ሓደ መፋሰስ ተኣኻኺቡ ንቤት ማእሰርቲ ዒራዒሮ ኣብ ክልተ መቐሉ ናብ ቀይሕ ባሕሪ ኣንፈቱ ዝንግዝ ናብ ዒራዒሮ ከምተቐብሩ። ኣብ ወሓዚ ናብ ዝቐበርሉ ምኽንያት ከኣ ኣሰር ከይርከብ ኮነ ተባሂሉ ውሕጅ መታን ክወስዶም ተባሂሉ ከምዝኾነ። ቀበርቶም እቶም ልሙዳት ኣዘዝቲ ጋንታን መራሕቲ ሓይልን እቲ መዓስከር ምዃኖም። ተራ ኣባል ሓለዋ ኣብ ቀብሪ ክሳተፍ ከምዘይግበር ገሊጹለይ። ስለምንታይ እቲ ተራ ኣባል ዘይቐበር ከምዝሞቱ ኣይፈልጥን ድዩ? ኢሊ ሓቲተዮ ነይረ። "እንድዒ! እዚኣስ ንዓናውን ትገርመና'ያ ። እቲ ኡሱር ከምዝሞተ ግና ኩሉ ኣባል ይፈልጥ ኢዩ። መፍለጢኡ ምኽንያቱ ከኣ ኣብ ሓለውኡ መን ኣሎ የለን ክፈልጥ ናይ ግድን ኢዩ ብመጸውዒ ቁጽሪ መሰረት ጸብጸብ ይመሓላለፈሉ ኢዩ" ብምባል መለሱለይ።

ብሓፈሻ ክሳብታ ምስዚ ዓርከይ ዘዕለልናላ ግዜ ጠቐላላ ተሰዊኦም ኢሉ ዝርዝር ኣስማቶም፡ ሓላፍነቶም፡ መለለይ ኮድ ቁጽሮም፡ ዕለተ መስዋእቶምን ቦታ መስዋእቶምን ኢሉ ዝዘርዘረለይ ኡሱራት ዒራዒሮ በዝሓም ልክዕ 20 ምብጽሖም ኢዩ። ብዝተኸኣለ ናይ ኣሰዋውእኦም ቀደም ሰዓብ እውን ኣቐሚጡለይ። ኣገባብን ምኽንያትን ኣማውቶኦም፡ ቀብሮም፡ ዝገለጽዎ ሓድሓደ ቃላት ኣብ ሕሉፍ ኢዮብ ስለዝገለጸ ምድግጋም ኣስዒቡ ጽሑፍካ ስለ ዘጋሕጥዮ ይትረፈና ብምባል ተረዳዲእና። ኣብዚ ኣመልኪቱ "ቅድሚ ሕጂ ብኢዮብ ዝተገልጸ ኩሉ ሓበሬታ ሓቂ ብዛዕባ ምኻኑ ኩሉ ክፈልጥ ሓብሮም" ክብል ግና ደጊሙ ተወኪሱኒ። (ኣነ ግና ዘይሰማዕኹዎ ታሪኽ ስለዝነበረ ናይ በዓል ዑቕብን ጆሽዋን ካልኦትን ኣገባብ መስዋእቶምን ዝተዛረብዎም ኣገደስቲ ቃላትን ከይተረፈ ኩሉ ኣዘንቱዩለይ ኢዩ።)

ስለዚ በመሰረት ሓበሬታ ዓርከይ ጠቐላላ ናይ ዝተሰውኡን ናይ ህልዋትን ዝርዝር ኣስማት ከምዝስዕብ

ገሊጹለይ

1) ጠቐላላ ናይ ዝተሰውኡ ዝርዝር ኣስማት፡-

ተ/ቁ	ስም	ሓላፍነት	መለለይ ቁጽሪ	ዕለት መስዋእቲ	ቦታ መስዋእቲ
1	ፍስሃዮ ስቲፋኖስ (ጆሽዋ)	ኣሰናዳኢ ጋዜጣ ሰቲት	10	13.10.2002	እምባትካላ
2	ጀነራል ዕቕብ ኣብርሃ	ምክልኻል	13	13.07.2002	እምባትካላ
3	ማሕሙድ ሸሪፎ	ሚ/ር ኣማሓዳሪ	27	05/06/2003	እምባትካላ

		ዞባታት			
4	ሳልሕ ኬክያ	ሚኒስትር	6	09/06/2003	ዲ.ራ.ዲ.ሮ
5	ወ/ሮ አስቴር ፍስሃጽዮን	ሃማድኤ ዞባ ዓንሰባ	11	13/06/2003	ዲ.ራ.ዲ.ሮ
6	የሱፍ መሐመድ ዓሊ	ጋዜጠኛ	8	13/06/2003	ዲ.ራ.ዲ.ሮ
7	ሑሞድ ሕሚድ	አምባሳደር አብ ሱዕዲ	31	22/09/2003	ዲ.ራ.ዲ.ሮ
8	ተስፋገርግሽ	አማሓዳሪ ን/ዞባ ጸሮና	14	16/03/2004	ዲ.ራ.ዲ.ሮ
9	ሳህለ		32	ጥሪ 2005	ዲ.ራ.ዲ.ሮ
10	ሲ.ዲ.ድ ዓብደልቃድር	ጋዜጠኛ	24	መጋቢት 2005	ዲ.ራ.ዲ.ሮ
11	ማቴዎስ ሃብተአብ	ጋዜጠኛ መቻልሕ	20	2005	ዲ.ራ.ዲ.ሮ
12	መድሃንዮ ሃይለ	ጋዜጠኛ ቀስተደመና	8	08/02/2006	ዲ.ራ.ዲ.ሮ
13	መሐሪ ያቆብ	አውቲስታ	15	2008	ዲ.ራ.ዲ.ሮ
14	ጀርማኖ ናቲ	አማሓዳሪ ዞባ	30	ጥሪ 2009	ዲ.ራ.ዲ.ሮ
15	ኪዳነ (ወዲቀሺ)	ምልክት	5	ወርሐ 10/2009	ዲ.ራ.ዲ.ሮ
16	ዳዊት ሃብተሚካኤል	ጋዜጠኛ	12	ወርሐ 10-12/2010	ዲ.ራ.ዲ.ሮ
17	ተስፋይ ጎመራ	"ሓኪም"	16	ወርሐ 10-12/2010	ዲ.ራ.ዲ.ሮ
18	አልአዛር መስፍን		1	ወርሐ 9/2011	ዲ.ራ.ዲ.ሮ
19	ኪሮስ ዓወር	"ዐፃ"	21	ወርሐ 9/2011	ዲ.ራ.ዲ.ሮ
20	"ዶ/ር" ስራጅ	ሓኪም	26	ወርሐ 9/2011	ዲ.ራ.ዲ.ሮ

2) እቶም ክሳብ'ዛ መወዳእታ ወርሐ 3/2012 ብሂወት ዝርከቡ ኡሱራት:-

ተ.ቁ	ስምን ሰንገን	ሓላፍነት	መለለይ ቁጽሪ	መብርሂ ንህልው ኩነታቶም
1	ሃይለ ወልደትንሳኤ "ድሩዕ"	ሚኒስትር	4	ብምኽንያት ሕማም ሽኩር ክልተ ዓይኑ ጸገም ዘለዎ።
2	ጴጥሮስ ሰሎሞን	ሚኒስትር	2	ክልተ አእዳው ለይትን ቀጥርን ብካቴና ዝተአሰረ።
3	መ/ጀ ብርሃነ	ምክልኻል	7	ኩሉ ግዜ ብፌሮ ምቁሕ ኢዩ።

	ገረዘጊሄር			
4	ስዩም ጸሃዩ	ጋዜጠኛ	10	ቅድም ክብል ከምልጥ ፈቲኑ ካብ ዝተሓገ ክልተ ኢዱ ምቁሕ ኢዩ።
5	ኢሳያስ	አማሓደሪ	33	አካላዊ ድኻም ዘለዎ።
6	ባራኽ ገብረስላሴ	ሚኒስትር	34	ክልተ ኢዱ ብካቴና ዝተሞቆሐ
7	ፎርኦን ወልዱ	---	13	ብዙሕ ጥዕና ዘይብሉ ሕሙም ጸጋመይቲ ኢዱ ስንኩል ኢዩ።
8	ክፍሎም	ሰራሕተኛ ኢንባሲ አመሪካ	35	ሓያል ሽኮርያ አላቶ መዓልታዊ ብመድሓኒት ይነብር። ጨው ዘይብሉ ምግብ ይወስድ
9	ዳዊት ኢሳቆ	ጋዜጠኛ	36	ዜግነቱ ሸወደናዊ
10	ሚርያም ሓጎስ		28	ጭንቅን ኩነታት ጥዕንኣ ኣብ ሕማቅ ኩነታት ትርከብ
11	እድሪስ አባዓረ		29	ስንኩል (ካብ ሕቕኡ ንታሕቲ ለማስ) ምርኩስ ነይርዎ ተሓዲጉ ብምንፍሓኽ ናብ ባኞን ሽቓቕን ይንቀሳቀስ
12	ብ/ጀ ስቲፋኖስ ስዩም	ምክልኻል	23	ለይትን ቀትርን ክልተ ኢዱ ፊሮ ዘለዎ
13	አማኒኤል አስራት	ጋዜጠኛ ዘመን	25	ቀትርን ለይትን ብፊሮ ዝተአስረ ።
14	ዓሊ	ሰራሕተኛ ኢንባሲ አመሪካ	14	ክልተ ኢዱ ካቴና ዘለዎ
15	ተመስገን "ገረየሱስ" (ክርቢት)	ጋዜጠኛ ቀስተደመና	22	ለይትን ቀትርን ፊሮ ዝወደየ ኢዩ።

ዝተረፉ ሕዩራት፡ ድሕሪ ሕጂ ዝመጽእ ፍታሕ የለን ኢሎም፡ ንኩሉ ጸገማት ስለ ዝረገምዎ ዝኾነ ዝሃረብዎን ዝሓትዎን ሕቶ የለን። ክሳብ መዓልትና ንጸበ ብምባል ሰባኤ ኣትዮም ንሞት ይጽበይዎ ኣለው።

እቲ ዝገርም ግና ይብል እዚ ዓርከይ ቃል ብቻላ ክነግረኩም "መን ኣሎን፡ የሎን ንሳንሳቶም ዝፈልጥዎ ነገር ፍጹም ከምዘየለ። ኣብ ሓደ ሩባ፡ ኣብ ሓደ ቀጽሪ፡ ንኣስታት 11 ዓመታት ብዘይቅየሩ ሓለውቲ፡ ካብ ሓንቲ ዒላ ካብ ዝተቐድሐት ማይ እንዳሰተዩ፡ ብሓንቲ ድስቲ ዝበሰለት ጸብሒ ዓደስ እንዳተቋደሱ፡ ካብ ሓደ ፎርኖ ብዝበሰል ባኒ እንዳቋረፉ፡ ኣብ ሓደ ዕላማ ሓቢሮም ተጋዲሎም፡ ኣብ ሓንቲ ውዳበ ሰሚሮም መሪሖም፡ መቓልስቲ፡ የዕርኹቲ፡ አረ ገሊኦምሲ እንኮላይ ውላድ ዝፈጠሩ፡ መዋስብቲ... ክንሶም ን 11 ዓመት ምሉእ ኣብ ሓንቲ ሩባ እንዳነበሩ፡ መን ኣሎ? መን የለን? ዘይፋለጡ ሕዩራት!!!" ይብል እሞ ኣስዕብ ኣቢሉ "አረ ናይዝምስ ተዛሪብካ ዝውዳእ ኣይኮነን ኣንታ ዝገርም እኮዩ! እዞም ኡሱራት መብዛሕትኦም

ገዳይም ተጋደልቲ ካድረታት መራሕቲ ኢዮም። ምናልባትውን ኣብዛ ኣበይ ከምዘለው ዝተሰወረቶምን ዓስካሬኖም ዝተደርበዮላን ሩባ ዒራዒሮ ብዘበን ገድሊ ካድረ ዝተምሃሩላ፡ ገሊኦም ከም በዓል ደሩዕ መማህራን ካድረ ኮይኖም ዘምሃሩላ ቦታ ድያ? ኣይኮነትን እኮ ኣይፈልጡን!" ኢሉኒ። እንታይ'ሞ ክብል እዚ ቃላትዚ ኪኢላ ጸሓፋይ ስለዘይኮንኩ፡ ንጸሓፍቲ ታሪኽ ጥራይ ብክእሉቶም ክገልጽዎ ክገድፎ። እንተ እቲ ዓርክይ ዝበለኒ ግና ከምዘለታ ክገልጸልኩም ይሰደልኩም ኣለኹ።

ብወገን መንግስቲ ድሕሪ መግለጺ ኢዮብ ዝተገብረ ሞላ ሓደ ለውጢ የለን። መንግስቲ ሂወቶም ንምድሓን ዝወስዶ ዝኾነ ዓይነት ስጉምቲውን ከምዘይነበረ ይገልጽ እሞ ኣስዒቡ ድማ፡ እዚ ኣረጫነ ሰብኣይ ድሕሪ መግለጺ ኢዮብን ናይ ማሕበረ-ሰብ ጫውጫውን ስለዘይዓጠጦ ጸማም እዝኒ ሂብዎ ትም ኢሉ። ንእሽቶ ናይ ሰብ ርህራሄ እንተዝነብሮ እንተወሓደ ድሕሪ ኢዮብ ንዝተሰውኡ 5 ኡሱራት እኳ ገለ መትረፊ ዘይሰኣን ግቡእ ሕክምናን ክንክንን ኢዮም ሞይቶም። እቶም ዝተረፉ ገለ ዝዓወሩን ለይትን ቀጥርን ብካቴና ተቐፊዶም መገላበጢ ዝሰኣኑን ፈተኽ መበለሎም ወይ እወን ናብ ደሓን ኪሎማ ዘለዎ ቦታ መዛወሮም። ኣብ ክንድኡ ግን ከይጠፍኡን፡ ተጸብኦታት ከየጋጥምን ብቀረባ ርሕቕት ኣብ ዙርያ እቲ ቦታ ለይትን መዓልትን ሓለዎ ዘጽንዑ ይትረፍ ሰብ ኢራብ እኳ ዘወር ከይትብሎ ዝገብሩ ሰራዊት መዲቡ ኣሎ።

ድሕሪዚ ንዓርክይ ዘቐረብኩሉ ሕቶ ኣብ ኣስመራ ብዛዕባ ዝውረ ድሩዕ፡ ሸሪፎ፡ ወዲ ሰሎሞን ሓሚሞም ንሕክምና ወጺኦም ወዲ ሰሎሞን ተጸሊሉ ንሕክምና ኣውጺኦም ሪኢናዮ ዝብል ወረ ከመይ ኢዩ፡ በልኩዎ። ሲሒቐኒ "ክላ በጃኻ ዘይ እታ 03 እያ ተውሪ ዘላ። ክሳብዛ ሎሚ እዞም ዝበልካዮም ሰባት ይኹኑ ካልኦት ኣይወጹን። ምናልባት ንካልእ ድሌታቶም 2008 ይመስለኒ ካብ ዒራዒሮ ዓሊን፡ ክፍሎምን ዝበሃሉ ኣብ ነነበይንን መካይን ኣብ ሓደ ለይቲ ኣውጺኦም ኣስመራ ኣብጸሑም ቀጥታ ኣብታ ለይቲ ንሳ መሊሶምዎም ሓዲሮም፡ ንሳ ከማን ንኣመሪካ ከእምኑ ንዲፕሎማሲ ሃልኪ ከምዝገበርዎ ካብቶም ኡሱራት ሰሚዕናዮ ኢና። ካልኣይ ከኣ ኣብ 2002 ይመስለኒ ዑቕብ ኣብርሃ ነብሰቅትለት ምስፈተነ ኣርኪቦምሉ ንሕክምና ግላስ ኣብጸሑም ከምዝመለሰዎ ንፈልጥ። ካብዚ ወጻእ ኩሉ ሓሶት ኢዩ" ክብል መሊሱለይ።

ዓርከይ ኩነታት አባላት ሐለዎ አመልካቱ ክገልጽ ከሎ "ዘይንሕናስ ኡሱራት ኢና! 11 ዓመትና ካብ ዘይንቕየር፡ አበይ አለና; እንታይ ንሰርሕ፡ አፍና ካብ እንልጎም ዓመታት አቕጺርና። ቅስምና ተሰይሩ እንታይ ኮን ይረኽበና ትንፋስና ኣብ ጽፍርና ኢያ ተቐርቂራ ዘላ። አበይ አለኻ እንታይ ከ ትሰርሕ ኢሉ ንዘሓተካ ቤተሰብ ኩሉ ሳዕ መልሲ የብልካን ወይ'ውን ሓሲኻ ኢኻ ትነግሮ። ሎሚ እኮ ዝወለደት ትውለድ ኢለ ኢየ ዝድሕድሐልካ ዘለኹ። ብሰንኪ ስክፍታን አሻቓሊ ሓሳብን ናይ ቀጻሊ ሂወቱ እናስተንተነ ባዕሉ ዝሞተ አባል ሐለዎ አሎ። በዚ እኮ 4 ብጾትና ሲኢና አሎና። ብሃሩርን ካልእ ምኽንያት ሓሚሙ ዝሞተ አሎ። ልዕሊ ኩሉ ድማ ማሕበራዊ ፍታሕን ምሕደራን ብወገንን ድሑር ከባቢያዊነት በዓል ወዲ ሓኪም ኣዚና ተበዲልና። ካቴናን ወይ'ውን እታ ኣብ 3 ብ3 ሜትሮ ስፍሓት ዘለዎ መቓብር ትምስል ቤት ኢና ዘይተሓየርና እምበር ዘይንሕናስ ኡሱራት ኢና። ካብ ኩሉ ንላዕሊ እኮ ሰብ ንሕልንኡ ኢዩ ዝነብር። ንሕና ግና ኣብ ዝቆሰለ ሕልና ኢና ንነበር። ጽባሕ ጽባሕ ዝጎሓፍ ሬሳ ብዓይንና እንዳረከና ከመይ ኢልካ ይቕሰን። ኣብ መወዳእትኡ ዓራቂ ግዜ ተሎ ተዘይመጸኡ እዚ መንግስቲ ነዞም ኡሱራት ምስ አጽነተ ሚስጥሩ ክዕቅብ ንዓና'ውን ብድሕሪኦም ከምዝውደኣና አይንጠራጠርን። ውላድ ናብራ እንዲና ንድሕሪት ኅቲቱና ከምቶም ዝሃድሙ ዘይሃደምና እምበር ሕልፈት ዶ ንሓልፍ አለና ኢና..." ብምባል ንምፍጣርካ ብዘጽልእ አገላልጻ ገሊጹለይ።

አስዲቡ ኣብቲ ሐለዎ 2 ሓይሊ ከምዘለዎ። ኣብ መጀመሪያ ዝነበረ ዓቕሚ ሰብ ጠቕላላ 120 ነይሩ ሕጂ ግና ተደማሚሩ እንኮላይ ሐለውቲ አጣል፡ አከናወንቲ ሕርሻ፡ አረይቲ ዕንጸይቲ፡ አፍሓምቲ ፈሓም፡ ጸረብቲ ጣውላን ዓራትን ናይ ሌ/ኮ ወዲ ሓኪም ሓዊስካ 60 ሰብ አለና። እንታይ ግድኻ ለይትን ቀትርን ኣብ ሐለዎ ዝተጸመድና ኣብ ሕድሕድ ሓይሊ 24 ሰብ ጠቕላላ 48 ሰብ ጥራይ ኢና ዘለና። ለይትን ቀትርን በብእብረ ንምሕላው ዕረፍቲ ዝበሃል የብልናን።

ስለዚ ካብ መጀመርታ ዝተአሰሩ 35 ኡሱራት 20 ሞይቶም 15 ተሪፎም። ኮታ 57% ሃሊቕም 43% ተሪፎም አለው። አባላት ሐለዎ'ውን ካብ 120 ሰብ ልዕሊ 15 ሃዲሞም 4 ሰባት ባዕሎም ቀቲሎም 3 ዝኾኑ ሓሚሞም ሞይቶም ዝተረፉ ኩብሊሎምን ምናልባት ናብ ተመሳሳሊ ስራሕ ተቐይሮም ይኾኑ ኣይፈለጥናን ዝተረፍና 60 ሰብ ኢና እንርከብ። 50% የለን 50% ከምቶም ኣብ ጸበባ ዝርከቡ ኡሱራት ተሪፍና አሎና። ናይዚ መጻኢ ዕድል ካብቲ ዝሓለፈ ዝፍለ አይኮነን።

ብሓፊሻ አብቲ ቦታ ብጀካ እቲ ሰብ ድዩ አራዊት ንምግማቲ ዘጸግም፡ ማእለያ ዘይብሉ ህልቂት ሰባት ብዓይኑ እንዳረአየ ንውልቃዊ ረብሓታቱ ሃንፍነፍ ዝብል ሌ/ኮ ወዲ ሓኪም ካልኣት ኩሎም ኣዘዘቲ ሓይሊ፡ ጋንታ፡ መሳርዕን ተራ ኣባላትን በዚ ግፍዒ እዚ ቀሲኑ ደቂሱ ዝሓድር ኣባል የለን፡፡ ምናልባት ምግናን ከይመስለካምብር...ደሓን ልዕሊዚ ዘይንሓስብ ኣይኮናን፡፡

ንዓርከይ ዘይተረደአትኒ እዛ ትስዕብ ሕቶ ኣኸረብኩሉ ዝመላለስዎም ዝሓትሎም የዕርኽቶም ዝነበሩ ሓለፍቲ መንግስቲ ኣለው ዶ; ንምኳኑ መርመርቶም ኩነታት ጥዕንኦም ዝከታተሉ ላዕለዎት ሓካይም ከ ኣለው ዶ; በልኩዎ

አስዒቡ "ንገለገሊኡ ሕቶኻ ዓንተዎይ የዕሊለካ ኢየ፡፡ ዝከታተሎም ላዕለዎይ ሓኪም እንተዝነበር እዚ ኩሉ ሰብ ምሃለቐ ኢልካ ትሓስብ፡፡ ኣይነበረን፡፡ እንተ እቶም መርመርቲ ዶ ገለ ዶ ትብሎም ካብ መስከርም 18/2001 ኣብ እምባትካላ ክሳብ"ዛ ሕጂ ኣብ ዒራዒሮ ዋላ ሓደ መርማሪ ሪኪናን ሰሚዕናን ኣይንፈልጥን፡፡ ሓለፍቲ ግና እንተወሓደ በዓል መንን ኡሱራት ኣለው ብቀረባ ዝፈልጡ እንተ ኣብ ምእሳር ወይ'ውን ካብ እምባትካላ ናብ ዒራዒሮ ኣብ ምጉዓዝ፡ ቤት ማእሰርቶም ኣብ ምስራሕን ብዝደልደለ ክስራሕ ኣብ ምግባርን ምዕዛብን ዝተሳተፉ ማእከለዎት ሓለፍቲ እዞም ዝስዕቡ ምንባሮም

- 1) ሌ/ኮ ኢሳቕ ኣርአያ (ወዲ ሓኪም) ሓላፊ እቲ ቤት ማእሰርቲ
- 2) ብ/ጀ ሚኪኤለ ሓንሰ (ወዲ ሓንሰ) ሕጂ ኣዛዚ ክ/ሰ 26 ዘሎ ካብ እምባትካላ ናብ ዒራዒሮ ኣብ ምምልላስ ተሳቲፉ
- 3) ኮ/ል ወዲ ወለላ ሕጂ ስለያ ተወርዋሪ ሓይልታት ምስ ፍሊጶስ ዘሎ ይመስለኒ እዚ"ውን ኣብቲ ምጉዓዝ ተሳቲፉ
- 4) ኮ/ል ገሬ ዝበሃል ሓላፊ ትካል ሰንበል ዕንጻይትን ሓጺንን እዚ"ውን ብኢሳያስ ተአዚዙ እዘን ኣብ ዓለም ተሰሪሖን ዘይፈልግ ሰፈር ደርሆ ዝመስላ ገዛውቲ ብኮንቴኔር ሰሪሖ ኣብ ልዕሊ ዋዒ ዒራዒሮ ሞቶም ክቀላጠፍ ዝገበረ ኢየ፡፡
- 5) ሜ/ጀ ውጩ ኣዛዚ ምብራቓዊ እዚ ዓሰብ ኢየ ዘሎ፡፡ ኣብቲ እዋን ኣዛዚ ስርሒት 05 ነይሩ ይመላለስ ነዚ ሓለዋ ይከታተሎ ንወዲ ሓኪም ኩሉ ግዜ ይረኽቦ ነይሩ፡፡
- 6) ኮ/ል ሓረጎት ፍርዱን (ወዲ ፍርዱን) ኣዛዚ ክ/ሰ 22 ኣሎ እዚ ዓርክን መሳርቕትን ወዲሓኪም ኢየ ዘይምልከቶ ከሎ ናብቲ ገዛ ይመላለስ ኣሎ ምናልባት ብቀረባ ርሕቕት ኣብ ሓለዋ ዝተዋፈረ ንሱ ኢየ ዝመስለና፡፡
- 7) ሃይለ ምሕጽን (ወዲ ምሕጽን) ሓላፊ መኮንን ጥዕና ምክልኻል ሓደ ግዜ ምስታ ሰበይቲ ኮ/ል ገሬ ዝበልኩኻ ሓላፊ ሰንበል ዕንጻይትን ሓጺንን ዒራዒሮ ከይዱ ነይሩ፡፡ ንሳ ከማን ኣብዚ ከተማ ኣውሪያቶ ሰሚዖ ኣለኹ፡፡ ወዲምሕጽን ዝመጸሉ ምኽንያት

ክሕክም ከይመስለካ ነቶም ንመሐጎሲ አመሪካ ንሓንቲ ለይቲ ጫማ ክዳን አልቢሶም ዘውጽእዎም ክፍሎምን ዓሊን አክላዊ ኩነታቶም ክዕዘብ ጥራይ ኢዩ አቐዲሙ መጺኡ ተዓዚቡ ከይዱ።

ብቀንዱ ተሓተቲ ናይዚ ኩሉ ግፍዒ ድማ

- 1) ባዕሉ እቲ አረሜኒ ሰብአይ ("ፕረዚዳንት" ኢሳይስ)
- 2) ብ/ጀ አብርሃ ካሳ ሓላፊ ወኪል ሃገራዊ ድሕነት ኤርትራ
- 3) ሜ/ጀ ፍሊጳስ ወልደየውሃንስ (ነቕዘ) ድማ ሓላፊ ተወርዋሪ ሓይሊ ስለዝኾነ ነዚ ቦታ ይክታተሎ ኢዩ። ብምባል ዘርዚሩ አዕልሊሉኒ።

እንታይ ኢዩ እቲ ኣብ ልዕሊ ዞም ሰባት ዝተፈርደ ብይን? ክብል ናይ መወዳእታ ሓተትኩዎ። "ካብ ዘሳቕይዎም ስለምንታይ ብፍሉጥ ዘይቀትልዎም ዝብል ሕቶ ምልዓል 'ውን ይክአል ኢዩ። እንተኾነ መንግስቲ ካብ መጀመርታኡ አትሒዙ እዞም ሰባት ቃታ ሲሕብካ ብዘይትኮስን ኣብ ወረቐትን ሰብን ብዘይርከብ ክሃልቁ ኢዩ እቲ ብይን። ናይ ቅትለት ብይን ግን ካብ ወሳኒ ኣካል ናብ አተግባሪ ኣካል ሰንሰለት ሒዛ ምውራዳ ስለ ዘይተርፋ ኣብቲ ውረድ ተዋረድ ሰንሰለት ዝርከብ ሰብ፡ ሰብ ኢዩ እሞ፡ ቃታ ሲሕብካ ምቕቓል፡ ንቃልዕ ስለ ዝዳርግ ፡ ጽባሕ፡ ድማ ካልእ መዓልቲ ምዃና ስለዘይተርፋ፡ መርማሪ፡ ወሳንን፡ አተግባርን ዘይብሉ ሞት (silence Killer) ተብይንዎም። ጽባሕ ብሕጊ ንዝሕተት ሕቶ መን? ንመን ኣዚዙ አቕቲሉ? "ሃገር ንወያነ ኣሕሊፎም ክህቡ ተረኺቦም፡ ምእንተ ድሕነት ሃገር ኣብ ቀይዲ ውዲሎም፡ ንምውሓስ ሃገር ቀዳምነት ኣብ እንሰርሓሉ ዝነበርና እዋን ብዘንነፎም ባህሪያዊ ሕማም ሞይቶም" ንምባል ያኢ ኣርሒቐ ዝተሓሰበ ደርሆ ጸሕፊት ተረኺቦ ውዲት ተፋሕስዎ ዝፍጸም ዘሎ ተግባር ኢዩ። ኩሉ ህዝብና ድማ ብአግኡ ክፈልጦ ዘለዎ ተንኮል ኢዩ" ክብል ብሕራነ መለሰለይ።

ሓበሬታ:- እዚ ጽሑፍ ብዝተኸኣለ መጠን ቃል እቲ ኣብ ሓለዋ ዝርከብ ዓርክይ ዘዕለለኒ ከምዘለዎ ከሕልፎ ፈቲነ ኣለኹ። እንተኾነ ግና ከምቲ ብዓይነ ዝረአየን ኣብቲ ቦታ ዝወግለን ዝነገረኒ ሰብ ስምዒት ከምዘይከውን ርዳኢ ኢዩ። ብሓቂ'ውን ከምቲ ንሱ ንዓይ ዝገለጸይ ክንደየናይ ገሊጸዮ ከይከውን ብዝኾነ ግን ንቃሉን ትብዓቱን ከየዕበርኩ ናተይ ትብዓት'ውን ሓዊሰ ይልእኸልኩም ኣለኹ ንዝተፈጥረ ሕድገታት ኣይትሓዙለይ።

ዓርክይ ኣብ መጠቃለሊ ርእይቶኡ፡ ክሳብ'ዛ ሓበሬታ ዝገለጸላ ዕለት ብሂወት ንዘለው ኡሱራት ተቐላጠፉ ንምድሓን ዝንቀሳቐስ ኣካል እንተዝርከብ ንሃገርን ንስድራ ቤትን ዝተርፉ፡ ታሪኽ

ዘዘንትው፡ አይመተሰኝን ይብል እሞ አስዲቡ፡ እዚ እንተዘይተገይሩ ግን ከምቲ ኣብ ላዕሊ ዝጠቐስኩም ዳርጋ መብዛሕትኦም ኣብ ዲራዲሮ ዝተሰውኡ ኡሱራት ናይ መስዋእቲ እዋናም እንተኣስተውዲልናሉ ካብ ወርሒ 3 ክሳብ ወርሒ 10/ ኣብ ዝርከቡ ሓደገኛ ናይ ዋዒ እዋናት ኢዮም ሃሊቆም፡፡ ክሌማ ሰሚናዊ ቀይሕ ባሕሪ ብሓፈሻ፡ ክሌማ ዲራዲሮ ድማ ብፍላይ፡ ካብ ወርሒ 3 ክሳብ ወርሒ 10 ኣዝዩ ሓያል ዋዒ (ሃሩር) ስለዝኾነ ሓደገኛ ወቕቲ ኢዮ፡፡ ነዚ ኩሉ ኩሉ ለባም ወደባት ክሓስበሉ ይግባእ!!፡፡

ክብርን ሞጎስን ንሰማእታትና!

ምንጪ ሓበሬታ፡-

መርበብ ኣሰና

[ንምት ዶ ትጽቢያ! – እዋናዊ ሓበሬታ \(Update\) ብዛዕባ እሱራት ዲራዲሮ](#)

[May 27, 2012 assenna](#)

Accessed on: 29 May 2012

<https://docs.google.com/viewer?url=http://assenna.com/wp-content/uploads/2012/05/era-ero-prisoners-update.pdf&embedded=true>

OR

<http://assenna.com/%E1%8A%95%E1%88%9E%E1%89%B5-%E1%8B%B6-%E1%89%B5%E1%8C%BD%E1%89%A0%E1%8B%AB-%E1%8A%A5%E1%8B%8B%E1%8A%93%E1%8B%8A-%E1%88%93%E1%89%A0%E1%88%AC%E1%89%B3-update-%E1%89%A5%E1%8B%9B%E1%8B%95%E1%89%A3/>